

# MALTI BLA MALTI



**F**tit li xejn nitkellmu dwar iċ-ċittadinanza b'naturalizzazzjoni, dixxendenza jew bi żwieg. Ċittadinanza b'naturalizzazzjoni hija meta persuna b'ebda rabtiet jkun ilha toqgħod f'pajjiż u xorta tikseb iċ-ċittadinanza. Harist ħarsa lejn is-siti elettronici ta' diversi pajjiżi tal-Unjoni b'mod sporadiku.

Nibdew bl-Italja. Pajjiż maħbub b'niesu jimxu b'ras-hom mgħollija anke jekk illum huma pajjiż b'dejn pubbliku ta' 147.21% meta mqabbel mal-PDG fl-2022 skont statista.com (Malta 56.98%). Li kieku ma kienx hemm parti mill-Iżvizzera, ħadd aktar ma jitkellem it-Taljan. Biex persuna ssir Taljana trid tkun ilha sentejn miżżewgħa (Malta trid tkun ilha ħames snin) u jekk tkun toqgħod barra l-Italja trid tistenna tliet snin. Però, il-livell ta' Taljan irid ikun ta' B1 (Livell Avvanzat): li tkun digħa kapaċi tikkomunika mingħajr problemi. Dan japplika anke meta l-persuna tikseb iċ-ċittadinanza permezz tan-naturalizzazzjoni.

Franza hija eks-imperu. L-Afrika ta' Fuq kważi kollha, nofs l-Afrika, il-Quebec fil-Kanada u gzejjer oħra għandhom il-lingwa Franċiża l-ewwel jew it-tieni lingwa tagħhom. Trid tkun ilek miżżewwieg erba' snin iżda trid tkun taf bil-Franċiż – miktub u mitkellm – fil-livell B (B1 jew B2) biex tikseb iċ-ċittadinanza.

Biex issir ċittadin Germaniż, jekk tiżżewwieg Germaniż/a, biżżejjed toqgħod il-Germanja tliet snin u tkun ilek miżżewwieg sentejn. Iżda l-lingwa Germaniża trid tkun tafha fil-livell B1.

Hija lingwa verament kumplessa fejn anke l-istruttura tas-sentenza hija ferm 'il bogħod mil-lingwi romantici. Għalihom 'l-abbiltà li tikkomunika hija essenzjali għall-integrazzjoni soċjali u ekonomika'.

Id-dejn tal-Greċja fl-2022 skont statista.com, kien ta' 177.59%. Dan il-pajjiż id-dar tal-Greċja antika donnu wkoll illum il-gurnata m'għandux għaliex jitkabbar. Iżda, daww kollha li jixtiequ jiksbu iċ-ċittadinanza Griega xorta jkollhom jittgħallmu l-Grieg qabel ma joħolmu japplikaw. Ċittadin tal-UE irid jgħix il-Greċja tliet snin, jekk mhux mill-UE, iridu jgħadgħu seba' snin jgħixu l-Greċja qabel ma japplikaw għaċ-ċittadinanza. Persuna miżżewgħa kull ma trid tliet snin jew li jkolllok tifel jew tifla mal-konjuġi tiegħek. Imma trid tagħmel eżami dwar il-kultura, il-ġeografija u l-istorja tal-Greċja u l-livell milhuq fil-lingwa mithaddta u miktuba (b'alfabett differenti) irid ikun ukoll ta' B1 (Livell Avvanzat).

L-Olanda m'għandha xejn x'taqsam bħala kobor ta' pajjiżi li semmejna. Biex issir Olandiż trid tghaddi minn test fejn tirispondi dwar il-kultura Olandiża u turi li għandek ħiliet ta' kitba, fehim bil-qari, fehim mil-lingwa mitkellma u li titkellem ukoll bl-Olandiż fil-livell A2 – jigifieri livell ordinarju tajjeb.

L-Estonja huwa pajjiż zgħir. Eks-Unjoni Sovjetika. Demokrazija u indipendenza relattivament zagħżugħa. Mhux talli ma kinitx imperu talli kienet parti minn Imperu bħalna. Jekk ikun ilek tghix hemm tmien snin,

b'ħamsa minnhom b'mod permanenti u tghaddi mill-eżami tal-lingwa Estonjana u ieħor dwar il-Kostituzzjoni tal-Estonja fost oħrajn, tista' ssir ċittadin.

L-Ungerija kienet ukoll imperu. Illum pajjiż uniku fl-Unjoni kemm lingwistikament kif ukoll politikament. L-unici nies li jistgħu jqabblu mal-lingwa tagħhom biex jittgħallmu l-Ungeriz huma xi minoranzi f'xi pajjiżi fil-qrib, il-Finlandiżi u l-Estonjani. Malli wiehed jitwebbel japplika għaċ-ċittadinanza Ungeriza l-ewwel li jrid jagħmel huwa test tal-lingwa.

Il-Bulgarija huwa pajjiż ieħor tal-UE li spiss kien fuq in-naħa l-ħażina tal-istorja. Illum huwa wiehed mill-aktar pajjiżi dgħajfa ekonomikament fl-Unjoni. Forsi l-kburija li naraw fit-Taljan,

fil-Germaniżi mhijiex ezistenti fil-Bulgari. Iżda għal darb'oħra parti mill-kisba taċ-ċittadinanza tal-pajjiż hu test fejn wiehed juri l-għarfien tiegħu tal-istorja tal-Bulgarija, tal-kultura u tal-istruttura tal-istat. Dan huwa meħtieġ biex il-kandidat juri 'l-impenn tiegħu lejn il-pajjiż'. Ma jidherx li wiehed/waħda għandhom bżonn ikunu jafu l-Bulgaru biex isiru ċittadini jekk huma miżżewgħin lil xi hadd. Iżda jekk mhumiex miżżewgħin u qed iġibu iċ-ċittadinanza sempliċiment a bażi tal-fatt li ilhom residenti fil-pajjiż iridu juru għarfien tal-lingwa.

Fi kliem ieħor, prattikament s'issa, il-Maltin biss qed jagħtu iċ-ċittadinanza lil nies li ma jafux bil-lingwa ta' pajjiżhom. Xi kultant anke lil nies li lanqas biss jafu bl-Ing-

liż. Minn pajjiżi eks-imperi għal pajjiżi falluti finanzjarjament għal pajjiżi eks-Unjoni Sovjetika kollha kburin bil-lingwa tagħhom u lesti jagħtu iċ-ċittadinanza lil daww li niżżlu rashom u tghallmu l-lingwa. Aħna biss qed nagħtu bis-sieq lill-ilsien Malti stess. L-iżgħar lingwa tal-Unjoni hija mhedda minn niesha stess. Fejn hi l-kburija tagħna? X'għandna xi jhamrilna wiċċna? Jaqgħu naħsbu li l-lingwa tagħna hija inferjuri b'xi mod? U min jaħseb hekk?



LORNA VASSALLO  
http://vassallolorna.com  
www.facebook.com/Lejnmaltaaaa

